

*śrīḥ*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavītārkikakesarī*  
*vedāntācāryavaryo me sannidhattāṃ sadā hṛdi* ||

*śrīparāśarabhaṭṭaviracita*  
|| *śrīraṅganātha tirumañjanakkṛṭṭiyam* ||

This document\* has been prepared by

**Sunder Kidambi**

with the blessings of

*śrī raṅgarāmānujamahādeśikan*

His Holiness *śrīmad āṇḍavan* of *śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrimate rāmānujāya namaḥ

॥ śrīraṅganātha tirumañjanakkaṭṭiyam ॥

śrīparāśarabhaṭṭāryaḥ śrīraṅgeśapurohitaḥ |  
śrīvatsāṅkasutaḥ śrīmān śreyase me'stu bhūyase ||

amṛtaprabhavaṃ prabhāprabhāva  
prahatadhvāntalasadvilāsajātam |  
sakalaṃ sakalānumodahetuṃ śaśinaṃ  
tvāṃ kalayāmi raṅgarāja ! || 1 ||

aniśaṃ kumudaṃ vikāsayantaṃ  
satataṃ pūrṇamaharniśaṃ ca dṛśyam |  
anupaplavamadya raṅgarājaṃ manute  
candramasaṃ jano'numānyam || 2 ||

kuṅkumāruṇamudañcita śriyaṃ  
komalāruṇa sarojasaṃsthitam |  
raṅgamandira ! tamonivāraṇaṃ  
śāṅkate tapanadīdhitim janaḥ || 3 ||

bhavantaṃ śrīmantaṃ hasitakalikālaṅkṛtamiha  
aśokaṃ kurvantaṃ bhramarahitaṃ atyutsavakaram |  
sukhasparśāśliṣyatpavanaajamahānanda bharitaṃ  
vasantaṃ raṅgeśaṃ ! prakāṣasumanaskaṃ manumahe || 4 ||

satpakṣapātāt bhuvanāśrayatvāt  
sanmānasāvāsa nibandhanatvāt |  
padmāśrayatvācca bhavānidānīm  
haṃso yathā rājati raṅgarāja ! || 5 ||

antassthitassumanasāṃ amareśaratna  
cchāyā vikalpitarucirnayanābhirāmam |  
āpātitaśmaraguṇaḥ prathitapracāraḥ  
śākhāsu raṅganṛpatirmadhupo vibhāti || 6 ||

sārdhaṃ dvijaiḥ śrāvaṇakarma raṅgin  
kalpocitasnāna vidhiṃ karoṣi |

śrutismṛtibhyāṃ vyapadiśyamānaṃ  
svayaṃ mamājñāṃ anuvartayāmi || 7 ||

samunmiṣatpadmajatāra saṃśritā  
tavāvatārakrama pāṭhatatparā |  
trayīva raṅgeśa! samarthyate janaiḥ  
asau jayantītyuditeyamaṣṭamī || 8 ||

amṛtamayamanantaṃ siddhasarvārthajātaṃ  
niyamitasakalārthaṃ niścitātmāvabodham |  
kimiha bahu niruktaiḥ kīrtanābhīṣṭadaṃ tvāṃ  
nigamamiva manojñāṃ raṅgarājādya manye || 9 ||

śyāmābhaṃ makūṭopetaṃ kaṭakāñcitamunnatam |  
sattvāśrayaṃ raṅgarājaṃ mahīdharamavaimyham || 10 ||

sattvonnatassakala sattva nivāsabhūmiḥ  
sauvarṇaramya vibhavassumano manojñāḥ |  
sadvṛttasaṅga samadhiṣṭhita pārśvadeśaḥ  
śailātmanā sphurasi raṅgamahīśvara! tvam || 11 ||

aśeṣāśāpūrtiṃ vidadhatamanekaiḥ svavibhavaiḥ  
prasidyatkalyāṇaṃ prakāṭatara pītāmbara rucim |  
kṛtasvāsthyotsedhāt nikhilasumanaḥ prītijananaṃ  
bhavantaṃ manye'haṃ suraśikhariṇaṃ raṅganṛpate! || 12 ||

marakatamañiramyāṃ ramyamāñikyamuktā  
phalavilasitagātraṃ prasphuradgandhavāham |  
vihitavividhajantum prollasanmīnalīlaṃ  
sugamajalanidhiṃ tvāṃ manmahe raṅgarāja! || 13 ||

mañivararucivāhī matsyarūpaṃ dadhāno  
lalitadhavalāśaṅkho laṅghayanneva velām |  
vidhṛtabhuvanabhāro vikṣyase raṅgadhāman  
apara iva vapuṣmānāpagānāmadhīśaḥ || 14 ||

nānānuvṛtti viṣayaṃ natarājahaṃsaṃ  
nānāṇḍajāta samadhiṣṭhitamabjaramyam |  
sevāvatīrṇa sumarudgaṇamadya raṅgin!  
bhāvānurūpa nadamityanumanmahe tvām || 15 ||

vṛttirvegavatī samāśritajanatrāṇe bhavaccetasah  
tāmrā kuṅkumapatrikā bhujataṭi te tuṅgabhadrojjvalā  
raṅgādhīśvara! narmadā ca bhaṇitiḥ śoṇassujāto'dharaḥ  
tasmāt snāna vidhau jano hi manute tvāṃ  
sarvatīrthātmakam || 16 ||

anekasākhāśritamāśritebhyo  
dattādhikāṃśaṃ tridaśaikabhogyam |  
suparṇaramyaṃ sumanassametaṃ  
suradrumaṃ tvāṃ sudhiyo vadanti || 17 ||

śrīmat suraṅgadharāṇīśa! viśālaśākhaṃ  
śrīkaustubhasphuritamīpsitadānadakṣam |  
haṃsādi saddvija varairupasevyamānaṃ  
tvāṃ manmahe surataruṃ suranāthanātha || 18 ||

adyāyate lasati hallakapuṣpamālā  
vakṣassthale vinihitā tava raṅgarāja! |  
svacchandavāri kamalācaraṇāravinda-  
māṇikyānūpura mayūkha paraṃpareva || 19 ||

raṅgeśa! rajanīcarcā rājate tava vakṣasi |  
devyā hiraṇyavarṇāyāḥ dehakāntirivotthitā || 20 ||

sarvasmātpara! sāṃparāyasavane śaktistavecchātmikā  
patnī pātragaṇaścca hetipatayaḥ prāptartvijo bāhavaḥ |  
paulastyāḥ paśavo daśānanamukhāḥ rakṣāphalaṃ jñānināṃ  
śrīman! majjanakaitavādavabhṛthasnāteva  
raṅgeśvara! || 21 ||

kriyādarśe darśe kṛtamakhavidhīnāmupagate  
pravṛttasnānāṃstvaṃ paramudayase raṅgatarāṇe |  
prakarṣeṇodbuddha dvijakulamāśeṣaṃ pratidiśaṃ  
pahrṣṭā padmorvī bhavati ca jagat dhvastatimiram || 22 ||

candrārkaḥ raṅgadhāman! śravaṇamupāgatau cakṣurākārayogāt  
mānyo'mā saṅgamaste sadasi bahumato mitravārasya yogaḥ |  
kālo'yaṃ puṣyadiṣṭo bhavati mayi mahāṃstvatkaṭākṣasya pātaḥ  
tvatkāntyabdheśca setustvamasi vayamiha prāptatīrthā  
bhavāmaḥ || 23 ||

padmāvidyudalaṅkṛtāṅgavibhavaṃ gaṃbhīranādāśrayaṃ  
sāndrendropalakāntīcoravapuṣaṃ santāpavidhvaṃsinam |  
kāruṇyāmbubharāśrayaṃ vidadhataṃ saccātakānāṃ mudaṃ  
mānyaṃ meghamamoghapūrṇaphaladaṃ raṅgādhipaṃ  
manmahe || 24 ||

tvam me'haṃ me kutastattadapi kuta idaṃ vedamūla pramāṇāt  
etaccānādi siddhādanubhava vibhavāt tarhi sākrośa eva |  
kvākrośaḥ kasya gītādiṣu mama viditaḥ ko'tra sākṣī sudhīssyāt  
hanta tvatpakṣapātī sa iti nṛkalahe mṛgyamadhyasthavat  
tvam || 25 ||

uttarīyapaṭikā virājate raṅgarāja ! bhavato bhujāntare |  
satpathe śatamakhopalaprabhe jāhnavīva śaradabhranirmalā || 26 ||

paśyatsurāsuragaṇaṃ sumanovikāsa-  
satsiddhacāraṇasamūha niṣevyamāṇam |  
saṃdr̥ṣṭacārutara sāratarāmṛtaughaṃ  
tvāṃ raṅgarāja ! kalayāmi hi mandarādrim || 27 ||

|| iti śrīraṅganātha tirumañjanakkattiyam saṃpūrṇam ||